

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ శృంగార్పద్ధతిః దశమీ ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Tikanna** font.

శ్రీః  
శ్రీమతే నిగమాంత మహాదేశికాయ నమః

## ॥ శృంగార్పద్ధతిః దశమీ ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శౌరేః శృంగారచేష్టానాం ప్రసూతిం పాదుకాం భజే ।  
యామేష భుంక్తే శుద్ధాంతాత్ పూర్వం పశ్చాదపి ప్రభుః ॥ 10.1 ॥

ప్రణతత్రిదశేంద్రమౌళిమాలా  
మకరందార్ద్రపరాగపంకిలేన ।  
అనులింపతి పాదుకే! స్వయం త్వాం  
అనురూపేణ పదేన రంగనాథః ॥ 10.2 ॥

అబదాతహిమాంశుకానుషక్తం  
పదరక్షే! త్వయి రంగిణః కదాచిత్ ।  
కిమపి స్థితమద్వితీయమాల్యం  
విరలావస్థితమౌక్తికం స్మరామి ॥ 10.3 ॥

అసహాయగృహీతరంగనాథాం  
అవరోధాంగణసీమ్న పాదుకే! త్వాం ।  
సుదృశః స్వయం అర్చయంతి దూరాత్  
అవతంసో త్పలవాసితైరపాంగైః ॥ 10.4 ॥

నిర్విశ్యమానమపి నూతనసన్నివేశం  
కైవల్యకల్పితవిభూషణకాయకాంతిం ।  
కాలేషు నిర్విశసి రంగయువానం ఏకా  
శృంగారనిత్యరసికం మణిపాదరక్షే! ॥ 10.5 ॥

నిద్రాయితస్య కమితుర్మణిపాదుకే! త్వం  
 పర్యంకికాపరిసరం ప్రతిపద్యమానా।  
 శ్వాసానిలప్రచలితేన భజస్యమీక్షణం  
 నాభీసరోజరజసా నవమంగరాగం॥ 10.6 ॥

శయితవతి రజన్యాం పాదుకే! రంగబంధౌ  
 చరణకమలపార్శ్వే సాదరం వర్తసే త్వం।  
 ఫణిపతిశయనీయాదుత్థితస్య ప్రభాతే  
 ప్రథమనయనపాతం పావనం ప్రాప్తుకామా॥ 10.7 ॥

చరణకమలసంగాద్రంగనాథస్య నిత్యం  
 నిగమపరిమళం త్వం పాదుకే! నిర్వమంతీ।  
 నియతమతిశయానా వర్తసే సావరోధం  
 హృదయమధివసంతీం మాలికాం వైజయంతీం॥ 10.8 ॥

ఉపనిషదబలాభిర్న్నిత్యముత్తంసనీయం  
 కిమపి జలధికన్యాహస్తసంవాహనార్హం।  
 తవ తు చరణరక్షే! దేవి లీలారవిందం  
 చరణసరసిజం తచ్చారు చాణూరహంతుః॥ 10.9 ॥

అఖిలాంతఃపురవారేష్వనేకవారం పదావని! స్వైరం।  
 అనుభవతి రంగనాథో విహారవిక్రాంతిసహచరీం భవతీం॥ 10.10 ॥

॥ ఇతి శ్రీపాదుకాసహస్రే శృంగార్పద్ధతిః దశమీ ॥

కవితార్కికసింహాయ కల్యాణగుణశాలినే ।  
 శ్రీమతే వేంకటేశాయ వేదాంత గురవే నమః॥